

تاجل بيبوس جي سنڌي سماج سان سک

Tajal Bewas's love with the Sindhi Society

Abstract:

Taj Muhammad Samo, better known as Tajal Bewas (1938-2008) is among the best and most popular Sindhi poets and legends of this era. He is a poet of the common people. His poetry is still being sung by the most famous singers of his period including Abida Parveen, Muhammad Yousif, Faqeer Abdul Ghafoor, Anwar Hussain Vistro, etc. Madam Abida Parveen is a famous vocalist even beyond the borders. Her most popular Sindhi song "Sindh Munhinji Amman" is the poetry of Tajal Bewas. The popularity of the song is like a tarana (anthem) and has been sung not only by singers in Sindh, but from all over the world as well.

Many other songs of Tajal Bewas are also popular among the public. He has written various books of poetry on different genres.

Since he was very much inspired by the great poet Hazrat Shah Abdul Latif Bhitai and used to follow his diction, thus he named his one book of poetry as "Tajal Bewas jo Risalo" by following the pattern of "Shah Jo Risalo". He included all *Surs* of Shah jo Risalo in his *Risalo*.

He was very close to his society. His closeness has been highlighted and quoted in this article.

هُونءَ ته هر انسان سماج جو حصو آهي ۽ پنهنجو پنهنجو ڪردار ادا ڪري ٿو پر شاعر، اديب ۽ ليکڪ ٻين انسانن کان وڌيڪ نمايان ڪردار ادا ڪن ٿا ۽ وڌيڪ ڄاتا سڃاتا وڃن ٿا. اڪثر اديب سماج جا سُونهان بڻجي، سڃاڳي پڪيڙن ٿا. خاص ڪري شاعر پنهنجي ڪلام وسيلي وندرورنهن سان گڏ ٻين ماڻهن کي ڪونه ڪو مثبت پيغام پڻ ڏين ٿا. اسان وٽ ادب کي مُڪ بن مقصدن سان ماڻهو وڃن ٿا: هڪ ادب، ادب جي لاءِ ۽ ٻيو ادب زندگيءَ لاءِ. توڙي جو پنهنجي مقصدن ۾ زندگيءَ تي موجود آهي پر ادب زندگيءَ

واري مقصد ۾ ماڻهن جي سماجي حالتن کي تبديل ڪرڻ کي اوليت ڏنل هوندي آهي. تاجل بيوس به شعوري طور سنڌي سماج کي بدلائڻ لاءِ وڌيڪ لکيو. سندس سماج سان جيڪو پيچ پيل هو ۽ آجپي ۽ خوشحاليءَ آڻڻ لاءِ هن جيڪو فڪر پنهنجيءَ شاعريءَ ۾ اوتيو هتي ان جي اپتارڪئي ويندي. تاج محمد عرف تاجل بيوس (1938ع-2008ع) ان حوالي سان تمام گهڻو لکيو پر هتي ڏيکڻ کان بچڻ ۽ جرنل ۾ مقالي لاءِ مقرر صفحن کي نظر ۾ رکندي اختصار کان ڪم ورتو ويندو.

جنهن سماج ۾ ماڻهو پيدا ٿئي ٿو ان سان انسيت ۽ محبت هڪ فطري عمل آهي. تاجل جي سنڌ ڌرتيءَ ۽ سماج سان سڪ به هڪ فطري عمل هئي پر سندس سنڌ سان عشق وري فطرت کان به جڙ مٿانهون هو. مارئيءَ جي ملير سان محبت جي ترجماني جيئن ڀٽائي گهوت ڪئي آهي:

اَلَسْتُ بِرَبِّكُمْ جَدَّهْنِ ڪن پيوم
قَالُوا بَلِي قَلْبِ سِينِ. تَدَّهْنِ تَت چيوم
تَمِينِ وِير ڪيوم وچن ويڙهيچن سِين.

ساڳيءَ ريت تاجل بيوس به سنڌي سماج سان پنهنجي عشق جو اظهار هن ريت ڪيو آهي:

مَتِي جَا مَلِيرِ جِي، تَنَهْنِ مَتِيءَ وَدُو مَانُ،
جُڙِي جَنَهْنِ مَانِ رَاسِ ٿِيو، مَنَهْنِجُو دِيسِ مَهَانُ،
لَتُو 'ڪُنْ فَيُڪُونُ' جُو بِيوسِ شَڪُ گُمانُ،
اَجُوڪو اِنْسَانُ، پڙهي ڪَلَمَانِ پِيَتِ تِي.

تاجل بيوس هن دور جي مهان شاعرن منجهان هو. شيخ اياز ۽ تاجل بيوس جي شاعراڻي قد ڪاٺ بابت بحث به سندن حياتيءَ ۾ ئي هلندا هئا ۽ اڃا جاري آهن. شيخ اياز، اُستاد بخاري ۽ تاجل بيوس پنهنجي دور جا وڏا شاعر آهن. گلن وانگر هر شاعر جي پنهنجي پنهنجي خوشبوءِ آهي. اسان کي منجهن مقابلو ڪرڻ نه گهرجي. ها باقي علمي ۽ ادبي بنيادن تي تقابلي جائزوي پيٽ يعني Comparative Study ڪرڻ الڳ ڳالهه آهي. ان ۾ به سندن هڪ جهڙايون بيان ڪرڻ کي اوليت ڏجي. نه رڳو انهن ٽنهي شاعرن پر اسان جي لڳ ڀڳ سمورن شاعرن ۾ جيڪا هڪجهڙائي ملي ٿي، اها سندن سنڌ پرستي آهي. سڀني وٽ سنڌي سماج سڀ کان پهريان آهي ۽ هي سڀئي سنڌ جي عظيم

شاعر حضرت شاھ عبداللطيف ڀٽائيءَ جا پيروڪار آهن. شاھ سائينءَ پنهنجي ڪلام ۾ پونءَ يعني ڌرتيءَ واري نظريي کي پنهنجو فڪر، فہم، منشور ۽ مقصد بڻايو آهي، جنهن سبب هن جو اعليٰ مقام جڙيو. تاجل بيوس ۽ ٻين شاعرن به پونءَ واري نظريي جي پيروي ڪئي.

شاھ لطيف جنهن پونءَ تي ڄاتو، ان سان اهڙو نينهن نڀايائين جو پنهنجي خانداني نسبت پاسي تي رکي، هن پاڻ کي ڀٽائي سڏائڻ ۾ فخر محسوس ڪيو. نه ته اڪثر سيد پنهنجو خانداني نالو ذات يا علائقو پنهنجي نالي سان ڳنڍيندا آهن، جيئن بخاري، نقوي، تقوي وغيره. اهڙيءَ ريت سنڌي ٻوليءَ، ثقافت ۽ ماڻهن سان شاھ لطيف اهڙو ته ناتو جوڙيو جو فرمايائين ته:

جي ميراڻي، مڱڻا، آءُ ڀڙ منجهان تن
ڪي ڪم منهنجي ڪن، ارڻ منجهان ان جي

سنڌي ٻوليءَ لاءِ ان وقت آواز اٿاريائين، جڏهن اڪثر پڙهيا لکيا ماڻهو فارسيءَ کي سڀ ڪجهه سمجهي ويٺا هئا. ان دور ۾ وڏي واڪي چيائين ته:

جي فارسي سڪيو گولو توءِ غلام
جو ٻڌو بن ڳالهين، سو ڪيئن چائي ڄام
اُچيو تان آب گهري، بڪيو تان طعام
اي عامن سندو عام خاصن منجهان نه ٿيو.

(سر آسا)

هن جي سڄي ڪلام ۾ ڌرتيءَ، ڌرتيءَ جا ماڻهو ڪردار، قصا، وڻ ٽڻ، گل ٻوٽا، ڏونگر، ڍنڍون ڍورا، درياھ، هاري مزدور وغيره چٽا ڏسڻ ۾ اچن ٿا. سنڌي ماڻهو به ساڻس انتها درجي جي محبت ڪن ٿا ۽ کيس سندس ٻين نالن کان ڀٽائي چئي وڌيڪ مخاطب ٿين ٿا. پونءَ واري نظريي کي ڀٽائيءَ کان وڌيڪ ڪنهن به شاعر نروار نه ڪيو آهي. توڙي جو دنيا جي ٻين شاعرن پنهنجيءَ ڌرتيءَ کي ڳايو آهي پر لطيف جنهن انداز ۾ سنڌ ڌرتيءَ سان محبت جو اظهار ڪيو آهي، ان ريت پونءَ بابت نظريو شايد ئي ڪنهن پيشن ڪيو هجي. تنهن ڪري ان نظريي کي جيڪڏهن ڀٽائيءَ جو پونءَ وارو نظريو چئجي ته وڏاءُ نه ٿيندو. تاجل بيوس به ان ئي نظريي جي پوئواري ڪئي آهي.

مون لطيف سائينءَ جي پونءَ واري فڪر کي چٽي ڪرڻ لاءِ ڪتاب ’ڀٽائي ۽ پونءَ‘ لکيو.

تاجل بيوس به ساڳيو رستو اختيار ڪيو. هن سنڌي سماج جي ٻوليءَ، ثقافت، ماڻهن، سندن دردن، سورن ۽ سُڪن کي شاعريءَ ۽ نثري لکڻين جو موضوع بڻايو. 'جڏهن پونءِ بڻي' تاجل بيوس جو پهريون شعري مجموعو آهي. اهو 1982ع ۾ انڊس ويلي ڪلچر ايسوسيئيشن ڪراچيءَ سنگم پبليڪيشن جي سهڪار سان شايع ڪرايو. ان ڪتاب ۾ نوَ سُورن ۽ سَوَءِ مختلف موضوعن جو ڪلام به اٿس. سندس پهريون سُور هاري آهي. نه رڳو ڪتاب ۾ شامل ڪلام مان تاجل جو ڌرتيءَ سان لڳاءُ نظر اچي ٿو پر پنهنجي پاران ۾ به واضح لکيو اٿائين ته ”ڌرتيءَ جي سونهن ننڍپڻ کان وٺي نه رڳو پنهنجي ڪمزوري پئي رهي آهي پر ان ڪمزوريءَ جو شڪار ستين صديءَ جي مها ڪوي پر تري کي پڻ ٿيڻو پيو هو. جنهن سنسار جي سونهن ۽ مجازي عشق جي باري ۾ چيو آهي ته ’زندگيءَ جي ٻن قدرن کان سواءِ سڄو سنسار بيڪار آهي. اهي قدر آهن عورت جو جوڀن ۽ جهنگلن جا نظارا.“ (جڏهن پونءِ بڻي، ص 41)

ان مان ظاهر ٿيو ته تاجل پونءِ واري نظريي مان تمام گهڻو متاثر هو ۽ ان کي اڳتي وڌائڻ ۾ مُڪ ڪردار ادا ڪيائين. ان ڪتاب جو مهاڳ شمشيرالحيديءَ لکيو آهي، جنهن پونءِ واري نظريي ۽ تاجل تي تمام سٺي روشني وڌي آهي. هو لکي ٿو ”ٻولي، ماحول، موضوع، ڪردار، لب لهجو، ترنم، جذبو ۽ احساس؛ اهي سڀ ڳالهيون جيتري قدر هن ڌرتيءَ جون پنهنجون هونديون، اوتري قدر ڪا به تخليق بامقصد ۽ مقبول ثابت ٿيندي.

دنيا جا سڀ عظيم شاعر اول پنهنجيءَ پنهنجيءَ ڌرتيءَ جا عظيم شاعر آهن. آمريڪا جي قومي شاعر والٽ وٽمين جي شاعريءَ ۾ آمريڪا کان سواءِ ڪجهه به ڪونهي. شيڪسپيئر وٽ انگلينڊ ايتري قدر آهي، جو انگريز انگلينڊ کي ڇڏڻ لاءِ تيار ٿي ويندا پر شيڪسپيئر کي نه. اهو ان ڪري جواهرن شاعرن پنهنجي شاعريءَ ۾ پنهنجي مُلڪ جو سَمُور شان سمائي ڇڏيو آهي.

لومبا جڏهن آفريقا جي غلام قومن پاران ڀُڪاريو ته اها سڄيءَ انسان ذات جي صدا سمجهي ويئي. فردوسيءَ جڏهن ايران جا ڳڻ ڳايا ته به هو وڏو شاعر سمجهيو ويو. ڪالي داس ۽ ميران پاڻيءَ کي طبقاتي شعور ۽ عوامي جدوجهد جي اڻ هوند ۾، مخصوص مذهبي رنگ هوندي به تمام وڏو درجو ڏنو ويو آهي. ٽئگور انگريزي، عربي، اسپيني يا فرينچ ٻولين ۾ لکي نويل پرائيز حاصل نه ڪيو هو.“ (جڏهن پونءِ بڻي، ص 18)

تاجل بيوس پتائيءَ ڏانهن نياپو موڪليندي چئي ٿو:
 تو وٽ ڪيت ڄماريا، مون وٽ ڪڇ ڪڇ،
 مٺي ماڪيءَ کان پائڻيان، جا تو پياري جهڙ،
 اچي تو آسڻ، چٽيم چوڙا ڪڇ جا.
 تاجل هونءَ ته پاڻ کي بيوس ٿوسڙائي پر ڌرتيءَ جي معاملي ۾ وس وارو ٿي وڃي ٿو
 ۽ هر قرباني ڏيڻ لاءِ تيار ٿي وڃي ٿو. هُو سنڌ سان پنهنجو رشتو ازل کان جوڙي ٿو.
 سنڌڙي منهنجي امڙ! تو سان ناتو شال نپايان،
 ناتو شال نپايان، الا، جهوليءَ چنڊ جهلايان.
 ساهه به تو ۾، شاهه به تو ۾، تو ۾ سڀ ڪجهه پايان،
 تنهنجيءَ مٽيءَ منجهه ملان جي، پاڳ پليرا پانيان.
 ڪينجهر کان ڪارونجهر جا، سنڌوءَ کي سُور سڙايان،
 مٺڙي تنهنجو ڪير پياريل، مرڪي شال ملهائين.
 انڌ نگر ۾ آهون پريان، ٿر بر باهه لڳايان،
 واٽن جا ورلاپ اُتاري، ڏاڍن کي ڏهڪايان.
 دار ڏسان ديوانو بڻجان، انالحق الايان،
 مون ۾ تون موجود ازل کان، بيوس ڪيئن سڏايان؟
 (جڏهن پونءَ ٻڌي، ص)

تاجل بيوس سنڌ ۽ سيد عبداللطيف پتائيءَ سان پنهنجو پابوه هنڌ هنڌ پئي
 اظهاريو آهي. شاهه لطيف جي فڪر سان وابستگيءَ جو هڪ مثال اوهان جي خدمت ۾
 رکڻ ٿو. جيڪو شاهه صاحب جي هن بيت سان ٺهڪي ٿو:
 جي فارسي سڪيو گولو توءِ غلام
 جو ٻڌو ٻن ڳالهين، سو ڪيئن چائي ڄام
 اُچيو تان آب گهري، ٻُڪيو تان طعام
 اي عامن سنڌو عام خاصن منجهان نه ٿيو. سر آسا
 ان ئي فڪر کي تاجل بيوس هن ريت بيان ڪري ٿو:

فارسي فرمان، ڦاڙيم پنا پاپ جا،
لاڻي رب رحمان، سنڌي ٻولي سنڌ تي.

تاجل بيوس شاهه لطيف کان تمام گهڻو متاثر هو. هن پنهنجن گهڻن ڪتابن جا نالا به شاهه جي بيتن منجهان رکيا. مثال: ’ڏورين ڏورين مَ لهان‘، ’صحرا ستر جن‘، ’ڏک سُڪن جي سُونهن‘ (آتم ڪهاڻي)، ’ڪنڌيءَ ڪونر ترن‘ وغيره. تاجل بيوس شاهه لطيف سان عقيدت جو اظهار ڪندي ’شاهه جي رسالي‘ جي نموني تي ’تاجل بيوس جو رسالو‘ لکيو جيڪو 2006ع ۾ سنڌيڪا اڪيڊميءَ شايع ڪرايو. شاهه جي رسالي ۾ ٽيهه سُر، جڏهن ته تاجل بيوس جي رسالي ۾ چويهه سُر آهن. گهٽ سُر جو سبب اهو ڄاڻايل آهي ته شاهه لطيف سسئيءَ بابت پنج سُر مختلف نالن سان چيا آهن، جڏهن ته تاجل هڪ سُر ’سسئي پنهون‘ لکيو آهي. شاهه جي رسالي ۾ مختلف داستان آهن، تاجل داستان جي جاءِ تي ’باب‘ لفظ ڪتب آندو آهي، باقي صنفون شاهه لطيف واريون (بيت ۽ وائي) لکيون اٿائين. تاجل پنهنجي رسالي ۾ 238 دفعا ’سنڌ‘ لفظ استعمال ڪيو آهي. گل بيت اناويهه سئو چوهتر (2874) لکيا اٿائين. هن غلام محمد شاهواڻيءَ جي شاهه جي ترتيب ڏنل رسالي ۾ موجود گل بيتن 2950 کان چاهتر بيت ڄاڻي وائي گهٽ لکيا، جنهن جو ڪارڻ پنهنجي حيثيت کي گهٽ ڏيکارڻ ڄاڻايو اٿائين. تاجل بيوس شاهه لطيف کي پنهنجو ادبي مُرشد ۽ اُستاد سڏي ٿو. لطيف سائينءَ وانگر وٽس تمام گهڻي مذهبي رواداري آهي. ان سلسلي ۾ تاجل بيوس چوي ٿو:

مسجد ۽ مندر ٻئي آڪيرا ٻاجهه جا،
ڏوئي داغ ڏوئيءَ جا، اُجرو ڪر اندر
هڪ گهٽي هڪ گهر، آهن رام رحيم جا.

(تاجل بيوس جو رسالو، ص 16)

تاجل بيوس شاهه لطيف جي بيت واري قالب جي به پيروي ڪئي آهي. ٻولي به نيٺ سنڌي استعمال ڪئي آهي. جيڪڏهن سندس بيتن تي پنهنجو نالو لکيل نه هجي يا پهريان نه ٻڌايو وڃي ته اڪثر ماڻهو ڀلجي پوندا آهن ۽ تاجل جي بيتن کي شاهه جا بيت سمجهندا آهن. هڪ سنڌي ٽي وي چينل مهراڻ تي ويءَ کي شاباس آهي، جو خبرن کان اڳ ۾ شاهه جو بيت ڏيندو آهي. ان چينل جي ان عمل کي مان ڏاڍو واکاڻيندو آهيان پر هڪ دفعي اُستاد محمد يوسف جي آواز ۾ تاجل بيوس جو هيءُ بيت نشر ڪيو ويو ۽ نالو شاهه لطيف جو ڏنو ويو.

جت جهانگي جت جهوپڙا، اُت ڍاڻي منمنجا ڍول،
ڪالهه پيا مون ڪن تي، ٻاٻيمن جا ٻول،
ميڙي مڪَ ملير ۾، جهانگين پريا جهول،
بيوس چڪيا بند ۾، سندا هيئنڙي هول،
هت پون هت ڪڙول، هت ڪنڊ ملائن ڪير ۾.

اِهو بيت اُستاد محمد يوسف تاجل بيوس جي ئي هن ڪلام جي شروع ۾ ڳايو آهي:

جتي ليار پيرون، پتن تي پچن ٿا،
اُتان منمنجا مارو، ميارون منجن ٿا،

ڪتان ڪانگ آيا، ڪتي سي ڪمي ويا،
واهيرن ڏي واپس، ولر سپ وهي ويا،
مگر چاڪ ڪوئن ۾، منمنجا چڪن ٿا.

پڪا پيرون چُونڊن پتن تي پنهوريون،
چندن لام لوڏي، سڏن ٿيون سنگهاريون،
جتي وڳ وٿائن ۾، ڏوٽي ڏهن ٿا.

جتي سڱ نه ساڻي، اُتي ويا اُڪاري،
تڏهن وينا شايد، بيوس کي وساري،
نه ڪي پاڻ آيا، نه ڪي سڏ ٻُڌن ٿا.

جڏهن ان ڳالهه جي نشاندهي ڪئي وئي ته مهراڻ تي وي چينل درستي ڪئي. تاجل بيوس جي شخصيت ۽ شاعريءَ تي شاهه لطيف جا ڏاڍا چٽا اثر آهن، جن تي الڳ مقالي لکڻ جي ضرورت آهي. هتي رڳو ڪجهه مثال اوهان جي خدمت ۾ پيش ڪيا اٿم. اڪثر شاعرن ڌرتيءَ کي ماءُ جو درجو ڏنو آهي. تاجل بيوس به انهن ۾ شامل آهي پر هن جنهن انداز سان ڌرتيءَ کي ماءُ ڪوٺيو آهي، ان ريت اسان کي ٻين شاعرن جا مثال گهٽ ملندا. وري ساڳيءَ ريت جيڪا مقبوليت ۽ مڃتا تاجل جي ان ڪلام کي ملي آهي، اها مان سمجهان ٿو ته ٻين کي شايد نه ملي آهي. اهو ڪلام تاجل ۽ سنڌ جي سڃاڻپ بڻيل آهي؛ بلڪ منهنجيءَ راءِ ۾ ان ڪلام کي سنڌ جي تراني جي حيثيت ملي چڪي آهي. سنڌي ٻوليءَ جي جن ڪلامن کي تراني جي حيثيت ملي آهي، اهي مشڪل سان

چار پنج ئي هوندا. هڪڙو شيخ اياز جو ”سنڌڙيءَ تي سر ڪير نه ڏيندو، سهندو ڪير ميار؟“، ٻيو به شيخ اياز جو ”سنڌ ديس جي ڌرتي تو تي سبب نمايان، مٽي ماڻي لايان مان“، ٽيون لوڪ گيت ”هو جمالو“ ۽ چوٿون عابده پروين جو ڳايل تاجل بيوس جو هيءَ ڪلام آهي:

سنڌ منهنجي امان! سونهن تنهنجيءَ مٿان،
چا لڪي چا لڪان، چا لڪي چا لڪان؟
هڪ قلم هڪڙو مان، ڪيئن پورو پوان،
چا لڪي چا لڪان، چا لڪي چا لڪان؟

هن ڪنڌيءَ تي گڏيو جو ايم ٻار آ،
ڪنهن ته جيگل جو جاني اڪين - نار آ،
هي جو ٻالڪ سپاڻي جو معمار آ،
ان جي ٻوليءَ ۽ لوليءَ تان صدقي و جان.

تنهنجي ماڻهن کي سيني ۾ سانڍيو وتان،
تنهنجي لائون لون کي به چندن چوان،
شال تنهنجي ئي گڱ مان پيو هر هر چمان،
ڪير تنهنجو بيان، وڃي تنهنجو وٺان.

هوءَ جا بيوس بکن تي مڙهي مند ٿي،
اڄ به جوڻي اسر جو اُٿي جند ٿي،
جا گرم ڪير ۾ پئي گڏي ڪند ٿي،
ان سهاڳڻ کي مان ڪيئن نه سجدو ڪيان؟

سنڌي ٻوليءَ ۾ ڪي ٻيا به مقبول گيت آهن، جن کي تراني جهڙي مقبوليت مليل آهي پر تاجل جو هيءَ ڪلام سڀني کان وڌيڪ مقبول آهي، جنهن جا مختلف سبب آهن جن مان هڪڙو ڪارڻ اهو به آهي ته هن شاعريءَ ۾ ملڪي پاليسين جي ڪا به پيچڪڙي نظر ڪانه ٿي اچي. پنهنجيءَ ڌرتيءَ سان پيار جو اظهار آهي، تنهن ڪري سنڌ توڙي هند ۽ سڄيءَ دنيا ۾ بنا خوف ۽ خطري جي ٻڌو ۽ ڳايو وڃي ٿو.

تاجل بيوس پاڪستان سرڪار ۾ آفيسر رهيو. مختلف عهدن تي ڪم ڪيائين. سندس آخري عهدو ڪارپوريت لا ائارٽيءَ ۾ رجسٽرار ڪمپنيوز هو. سرڪاري ملازم هجڻ سبب هو ڪنهن به سياسي جماعت جو ميمبر نه هو پر پاڪستان پيپلز پارٽيءَ جو همدرد هو. خاص ڪري شهيد ذوالفقار علي ڀٽي ۽ محترم بينظير ڀٽي سان تمام گهڻو چاهه رکندڙ هو.

تاجل جي محبتن جو محور سنڌ هئي. هو سنڌ جي پتر پيئڻ، وڻ ٽڻ ۽ هر جيوت سان تمام گهڻي محبت ڪندو هو. سنڌ جي سورن تي لکندو هو. تاجل بيوس سنڌ جي هر مسئلي تي قلم کنيو. پوءِ اهو پاڻيءَ جو مسئلو هجي، ڪنهن سان ڏاڍ ۽ ڏهڪاءَ جو مسئلو هجي يا ڪنهن بي گناهه کي ماريو ويو هجي. هن ڪالا باغ ڊيم خلاف به لکيو ته سنڌ جي سورهين، بهادرن ۽ شهيدن لاءِ به لکيو. انهن ۾ ماضيءَ کان حال تائين جا شهيد شامل آهن. سنڌ جا جيڪي به سياسي، سماجي ۽ ادبي اڳواڻ آهن، انهن سڀني جي عزت ڪندو هو. جيڪي اڳواڻ سنڌ جي آڇي لاءِ ڪم ڪندا هئا، انهن سان محبت جو اظهار ڪو لکي ڪونه ڪندو هو. هند جي اديبن سان به اٿندو ويهندو هو. هن کي اها پرواهه نه هوندي هئي ته سندس انهن عملن سبب ملازمت ۾ ڪو نقصان ٿي سگهي ٿو. هو سنڌ جي ڀلي لاءِ سڀ ڪجهه ڪندو هو.

تاجل بيوس سائين جي ايم سيد سان به پنهنجي پيار جو اظهار ڪيو. هن ان سلسلي ۾ هڪ ڪتاب به لکيو جنهن جو نالو آهي 'سون سرڪا چار سين' (سنڌو، سنڌ، سيد ۽ سن). سائين جي ايم سيد سان گڏ شهيد ذوالفقار علي ڀٽو ۽ شهيد محترم بينظير ڀٽو به سندس محبوب اڳواڻ هئا.

شهيد ذوالفقار علي ڀٽو جڏهن قيد ۾ هو ۽ پوءِ شهيد ڪيو ويو. تنهن زماني ۾ ڀٽي صاحب جا ويجهه ساٿي به سندس ساٿ ڇڏي ويا پر تاجل وفاقي حڪومت ۾ آفيسر هوندي به ڀٽي صاحب بابت شاعري ڪئي، جيڪو تمام وڏيءَ جرئت جو ڪم آهي. اسان مان ڪي ماڻهو ڀلي شهيد ذوالفقار علي ڀٽي ۽ شهيد محترم بينظير جي سياست ۽ شخصيت کان اختلاف رکندا هجن، انهن جي راءِ جو احترام آهي پر هي اڳواڻ سنڌي ماڻهن جا مقبول ۽ محبوب اڳواڻ رهيا آهن. اڄ به اهي اڳواڻ عوام جي دلين ۾ رسن ٿا، خاص ڪري اليڪشن واري موقعي تي سندن نالو استعمال ڪري عوام کان ووٽ ورتو وڃي ٿو. هي عوامي اڳواڻ هئا. قومي شاعر عوامي راءِ جو تمام گهڻو احترام ڪندا آهن ۽

سندن ترجماني ڪرڻ وقت عوامي اڳواڻن سان به عقيدت جو اظهار ڪندا آهن. تاجل بيوس به ائين ئي ڪيو.

جڏهن ذوالفقار علي ڀٽي کي شهيد ڪيو ويو ۽ سنڌ مٿان تمام وڏو وار ڪيو ويو تڏهن تاجل سائينءَ جو هيءُ ڪلام جهنگ جهر ڀرڻ لڳو هو. ماڻهو اهو ڪلام ڀڙي اڇنگارون ڏيئي روئندا هئا پر تاجل سائين کين دلداري ڏيندو هو:

لاش ڪانڌي ويا لتي، هاڻي روئڻ بيڪار آ،
هت ڪٿي هتي هتي ڪري، جهڙي جهڙي بيڪار آ.

اڄ پڪيءَ پيڇو پيڇي، پرديس جي تياري ڪئي،
زندگي گذري وئي پر ڪنهن نه پوئواري ڪئي،
موت کان پوءِ منهن ڏسڻ، موتي ملڻ بيڪار آ.

گذ عمر جن ساڻ گذري، تن ڏنا صدمو سڏي،
سور سختين ۾ ڏسي، پنهنجا پراوا ويا ڇڏي،
ڪين جن پنهنجو ڪيو، تن لاءِ جيئن بيڪار آ.

جن ڌريا الزام جيئري، تن به ڏنو سڏڪا پري،
ڪن چيو ڏاڍو چڱو هو، ڪير ماري ايئن ڪري،
قبر بيوس جي ڏسي، روئي پوڻ بيڪار آ.

ڀٽي صاحب بابت چيل ان ڪلام جي منڍ ۾ انور حسين وسطڙي تاجل بيوس جو هيءُ ڏوهيڙو ڏنو آهي:

ڪانڌي ڏنا ڪالهه، مون ڪوتيندي قبرون،
اجل جي اوڙاهه ۾، لڙهندي ڏنم لال،
مٽيءَ ماڻهو موڪليو نه ته ڪهڙي موت مجال،
خاص ان خيال، بيوس بيراهي ڪيو.

ساڳيءَ ريت اسان سندس مختلف ڪلام ريڊيو پاڪستان تان پڌندا رهندا آهيون؛ جن جي باري ۾ تاجل جي ڪتاب ’ملير جي مارئي شهيد بينظير ڀٽو جو ڪيڏارو‘ وسيلي خبر پئي ته تاجل سائينءَ اهي ڪلام به ڀٽي صاحب لاءِ لکيا هئا. جيئن راڳ جي راڻي عابده پروين جو ڳايل هيءُ ڪلام آهي:

تون ته ملندو رهندين خوابن ۾
ڪوڪيئن ٿو چوي، ڪوڪيئن ٿو چوي
ڪڏهن ننڊ ۾ ڪڏهن اوجاڳن ۾
ڪوڪيئن ٿو چوي، ڪوڪيئن ٿو چوي

تون ته ورڻو هئين وسڪارن ۾
چو نه موتئين ميگه ملهارن ۾
اک ڦرندي رهي ڦولارن ۾
دل سڙندي رهي سيلابن ۾

ڏني ڪانگن ٽپڪي تارين تي،
ڪيا وار وره ويچارين تي،
تو ڪي ڏسبو روز ديوارين تي،
يا ته پڙهيو ڪڏهن ڪتابن ۾

اڇ، اکين وسي سيلاب ڪيا،
اڇ، ڪڻڪن ۾ هن لاب پيا،
اڇ تائين نه پورا خواب ٿيا،
ڪيسين رهندين يار حجابن ۾

ڪڏهن بيوس تنمنجا زخم اڳهيا،
ڪڏهن ڌرتيءَ تنمنجا پار پڇيا،
اڇ پتر به تنمنجا ڪين ٿيا،
ڪڏهن ٿرندو هئين تون گلابن ۾

تاجل بيوس پنمنجي محبوب اڳواڻ ڪي ڏاڍي خوبصورت انداز سان ساراهيو آهي. ظاهري طور ترها ڪنهن عام معشوق لاءِ شاعري آهي پر اهيچاڻي طور تي ڀڙي صاحب لاءِ ڪيل آهي. ڀڙي صاحب جي قيد ۽ شهادت وارا ڏينهن ڏاڍيءَ گهٽ ۽ ڀوست وارا هئا، اظهار تي پابندي هئي. ميديا ۾ خاص طور تي سرڪاري ريبڊي ۽ تي ويءَ تي ڀڙي صاحب جو ذڪر ته پري جي ڳالهه پر نالو وٺڻ به ڏوهه هو. اهڙيءَ حالت ۾ تاجل بيوس علامتي انداز

اختيار ڪيو ۽ ريڊيو پاڪستان جي ان وقت جي روشن خيال پروڊيوسرن سمجهڻ جي باوجود عابده پرين جي ڳايل ان ڪلام کي نشر ڪرڻ جي اجازت ڏني ۽ ٻار ٻار ڪيو. جيڪڏهن ڪنهن پروڊيوسر کان پڇيائون ٿيو ته هوندو ته، هن اهو چئي جان چڙائي هوندي ته، ٻڌايو ته ان ڪلام ۾ ڀڳتي صاحب جونالو ڪٿي آهي؟

ان ڪلام ۾ هڪ ٻي ڳالهه به غور طلب آهي ته تاجل بيوس جيڪا منظر نگاري ڪئي آهي ۽ جيڪي تشبيهن ڏنيون آهن، سي اڪثر زرعي سماج جون آهن. مثال وٽسڪار، ميگه ملهار، قولار، ڪانون جون وٽن تي ٽپڪيون، ڪڙڪن جا لاپارا وغيره.

ذوالفقار علي ڀڳتي صاحب ۽ سندس خاندان سان سنڌ جو پڇو توڙي ٻيو ننڍو توڙي وڏو مرد توڙي عورت انتها درجي جي محبت ڪن ٿا. ان جو هڪ ننڍڙو مثال اوهان آڏو رکڻ ٿو. هڪ واقعو مون سان پيش آيو هو. جڏهن 27هين ڊسمبر 2007ع تي بينظير صاحب کي شهيد ڪيو ويو هو. ان ڏينهن سڄي سنڌ روئي رهي هئي. هر هنڌ باهه جا پيٽ پٽڪي رهيا هئا. مان پنهنجن ٻارن سميت سکر کان ڪراچي ۽ اچي رهيو هئس. موري وٽ اسان جي بس کي به ساڙڻ آيا. هر ڪو پنهنجو سر بچائڻ لاءِ بس مان لهي وئي پڳو. مون به ٻارڙن سميت هڪ قبرستان ۾ وڃي پناهه ورتي. اُتي ڦورو آيا ۽ اسان کي ڦري ويا. اهڙيءَ صورت ۾ ٻارڙن جي ڇا حالت هوندي؟ ان جو اندازو اوهان لڳائي سگهو ٿا، پر مون کي حيرت تڏهن ٿي جڏهن سُرهارڻ، مهراڻ ۽ رهاڻ روتلمارڪا ٿي چوڻ لڳا ته بابا بينظير کي ظالمن چوماريو؟ هوءَ ته سڀ ڪجهه عوام لاءِ ئي ڪندي هئي. مطلب ته هنن کي پنهنجي ڦرجٽ جو غم گهٽ، بينظير صاحب جي شهادت جو ڏک وڌيڪ هو. جو وري وري بينظير صاحب جو ذڪر پيا ڪن. مان سمجهان ٿو ته ڀڳتي گهراڻي سان اسان جي محبت فطري ۽ اسان جي رت ۾ شامل ٿي وئي آهي. اهڙو ذڪر سائين تاجل بيوس به ڪيو آهي:

لڪي لاڙڪاڻي جي سالڪ سياڻي،
هتي بي شڪ بينظير، راجن جي راڻي،
پتا چانڊيا ٻڙدي، جنهن لاءِ رڙن ٿا،
سڄيءَ سنڌ ۾ رت جا پيا ڳوڙها ڳڙن ٿا،
بٽي جنهن لاءِ پٿر آ، مڪلي مياڻي.

هن جو شهيد محترم لاءِ هڪ ٻيو شعر هن ريت آهي:

جيئي جيئي جيئي، جيئي جيئي بينظير،
بٽي آ بهشت ۾ سنڌ جي سفير،

جيئري آهي، منمنجي پيڻ مرڻي ناهي،
 ساهه ۾ سياڻي، سالڪ اول ساندييل آهي،
 جيئي جيئي جيئي، جيئي بينظير.
 پاڻر پنمنجا، بهشت ۾ ڏسڻ وڻي آ،
 پنمنجي پيءُ پُنهل سان ملڻ وڻي آ،
 جيئي جيئي جيئي، جيئي بينظير.
 ڪيو جنهن بيوس، لڪي لاڙڪاڻو
 ڪڏهن ٿيڻو ناهي، اهو پيچ پُراڻو
 جيئي جيئي جيئي، جيئي بينظير.

سنڌ ۾ بهادرن، سُورهين سردارن، جنگي جوڌن ۽ عوامي اڳواڻن جي تاريخ تمام پُراڻي آهي. جڏهن کان هيءُ پُونءِ بڻي آهي، تڏهن کان هن ڌرتيءَ تي بهادرن، هڏڙوڪين ۽ جهونجهارن جو سلوڻُ لڳو آهي. اهڙن سروپن جي ساراهه ۽ سندن ڪيڏارا به سنڌي ٻوليءَ جي ابتدا کان ئي ملن ٿا. خاص ڪري اهڙا اهڃاڻ لوڪ شاعريءَ ۾ جهجهاملن ٿا. ڪيڏارو اهڙيءَ شاعريءَ کي چيو وڃي ٿو جنهن ۾ خاص ڪري جنگ جي ميدان ۽ جنگي جوڌن جو ذڪر ڪيو وڃي. سنڌي شاعريءَ ۾ ان صنف جي ابتدا حضرت شاهه عبداللطيف ڀٽائيءَ ڪئي. سندس ڪيڏارو ڪربلا جي شهيدن بابت آهي. ان کان پوءِ ٻين به ڪيترن ئي شاعرن ڪيڏاري کي موضوع بڻايو. ان حوالي سان خليفي نبي بخش ’قاسم‘ لغاريءَ جو ڪيڏارو ذڪر لائق آهي. تاجل بيوس جو محترم بينظير لاءِ ڪيڏارو به ان سلسلي جي ڪڙي آهي.

تاجل بيوس سماج سان جڙيل رهيو. نوڪريءَ دوران هڪ جي مختلف شهرن ۾ Posting رهيس پر جتي به هوندو هو سنڌ کي نه رڳو ساريندو هو پر سنڌ لاءِ ساهه کڻندو هو. هُو پنهنجون سوچون پني تي لکندو ويندو هو. خاص ڪري سنڌ جي عام ماڻهن هارين نارين، پورهيتن، غريبن، مسڪينن ۽ مظلومن، ٻڏن، ٻارن ۽ عورتن وغيره بابت ڪلام چيو اٿائين. هُو پنهنجي سماج جي پيڙهيل طبقي جو ترجمان شاعر آهي. اسان جو سماج زرعي سماج آهي. زراعت ۾ هاريءَ سان تمام گهڻا مسئلا آهن. تاجل پاڻ به پهراڙيءَ جو ماڻهو هو، زرعي ڪار وهنوار ۾ شامل رهيو. تنهن ڪري هُو پوک جي سڀني مامرن کان چٽيءَ ريت واقف هو. سندس شاعريءَ ۾ مجموعي طور زرعي سماج جي بهترين عڪاسي

ٿيل آهي. سندس هڪ سُر 'سُر هاري' ته مڪمل طور آهي ئي ڌرتيءَ جي سڀني ڪي چيري
سونا سنگ اُپاٽڻ واري هاريءَ بابت. هُو چوي ٿو:

چاٿين ڏوڙ چتن مان، انگين اُگهاڙا،
ڏنڊيل ڏاتو هٿ ۾، ڪلهين ڪهاڙا،
وڻي وجهن ولهه ۾، نهرن تي نازا،
جيئڙ ڪاڻ جيڏيون، تنونس ڪيا تازا،
ويڙهيون ۽ واڙا، مون تي اوت عنبير جي.

تاجل نه رڳو سنڌ جي زرعي سماج جي اهنجن ۽ خوبين، خامين، ريتن رسمن ۽
چڱاين لڳائين جو ذڪر ڪيو آهي پر نيٺ سنڌي ٻوليءَ کي محفوظ ڪرڻ جو به ڪم
ڪيو اٿائين. انهيءَ شعر ۾ ئي ڏسو ته هُن هاريءَ جي حالت ۽ صورت بيان ڪرڻ سان گڏ
سنڌي لفظن کي به سانڍي ڇڏيو آهي. هن وقت ڏاتي ۽ ڪهاڙي جو ته وري به استعمال آهي
پر نازا تمام گهٽ ڪتب اچن ٿا؛ ڇا ڪاڻ ته هاڻي تربيڪترن وسيلي هر ڪاهي زمين
ڪيڙي وڃي ٿي. تمام گهٽ جاين تي ڏانڊن ذريعي هر ڪاهيو وڃي ٿو. ڏانڊ ڳاڏيون جن کي
بيل ڳاڏيون پڻ چئجي ٿو، سي به گهٽ استعمال ٿين ٿيون. نازو هر ۽ پاڇاريءَ کي ڳنڍڻ لاءِ
ڪم اچي ٿو يا وري پاڇاريءَ ۽ ڍڳي ڳاڏيءَ جي ڳن کي ٻڌڻ لاءِ ڪتب آندو ويندو آهي.
ناڙو هڪ قسم جو رسو آهي، جيڪو گهڻي ڀاڱي جانورن جي ڪلن کي وڻي ناهيو ويندو
آهي، جنهن کي وڻڻ کان پوءِ ٽوڙين يا منهن وغيره تي سڪائڻ لاءِ رکيو ويندو آهي. مٿي
ان جي ڪري رکيو وڃي ٿو ته جيئن ڪو ڪٽو بلوان کي کائي نه سگهي. تاجل لفظ 'ناڙي'
۽ اُن کي سڪائڻ واري عمل کي پنهنجيءَ شاعريءَ ۾ خوبصورت نموني سان پوئي امر
ڪري ڇڏيو.

تاجل بيوس جي ڪلام ۾ اهڙا سوڀين لفظ موجود آهن، جنهن ڪري تاجل بيوس جي
ڪلام کي اسان سنڌي ٻوليءَ جي لغت چئون ته وڌاءُ نه ٿيندو. سندس Dictionary واري
ان پاسي تي نوجوانن کي ڪم ڪرڻ گهرجي.

تاجل بيوس لوڪ يعني عوام سان تمام گهڻي محبت ڪندو هو، جنهن جو عڪس
سندس سموريءَ شاعريءَ ۾ موجود آهي. ان حوالي سان سندس هڪ پاسو اهو به آهي ته
هُن هڪڙو ڀورو ڪتاب لوڪ شاعريءَ تي لکيو، اهو ڪتاب 'صحرا ستر جن' اٿس. ان
ڪتاب ۾ ٿرين سان محبت جا مثال ۽ لوڪ گيت ملن ٿا. هُون به ٿر سان اسان جي سمورن

شاعرن جي اُنسيت رهي آهي. اسان جي لڳ ڀڳ سمورن شاعرن ٿر ۽ ٿر جي مارئيءَ کي تمام گهڻو ڳايو آهي. تاجل جي هم عصر شاعرن شيخ اياز اُستاد بخاريءَ ۽ ٻين پڻ ٿر، مارئي ۽ لوڪ گيتن تي طبع آزمائي ڪئي آهي. شاهه لطيف، سچل سرمست ۽ ٻين ڪلاسيڪي شاعرن مارئيءَ وسيلي ساڻيهه جي سڪ جا درياھ وهائي ڇڏيا آهن. تاجل به ساڳي وات وٺي، پنهنجي رنگ ۽ ڍنگ ۽ حُب الوطنيءَ جي پرچار ڪئي آهي.

تاجل بيوس پنهنجي سماج جي عام ڪردارن ۽ مختلف قسمن جي پورهيتن کي به پنهنجيءَ شاعريءَ ۾ جاءِ ڏني آهي، جن ۾ هاريءَ جو ذڪر ته ڪري چڪاسين. ٻين پورهيتن ۽ ڪردارن ۾ ڌنار اوڻي /جت، چاڪي، سريگر (سرن جي بنن تي ڪم ڪندڙ)، ڌوپي، لاهيارا، ڪانير، نانارا، مڻهيوارا، گهورڙيا، لوهر، ڪوري، ڌوٽي، ناڪٽا / مهاڻا، ڪُنڀر، سونارا، اوڏ وغيره اچي وڃن ٿا. مطلب ته هن سماج جي سڀني طبقن، ڪردارن ۽ ڪرتن (پيشن) وغيره تي لکيو آهي. سندس اڪثر ڪردارن جو تعلق بهراڙيءَ واري زرعي سماج سان آهي. هُو شهر ۾ رهندي به ڳوٺاڻي ماحول کي پسند ڪندو هو. زراعت جو سڌو سنئون تعلق ڌرتيءَ سان آهي. ڌرتيءَ بابت تاجل بيوس لکي ٿو ته: ”ڌرتي، ڌرتيءَ ڇايا ۽ ڌرتيءَ جا نظارا منهنجي لاءِ ائين آهن، جيئن اک لاءِ روشني، مڇيءَ لاءِ پاڻي يا ساڻيهه لاءِ سنڌو..... ڳوٺاڻو ماحول، ڳوٺاڻي بدحالي، پنهنجي اندر جي پيٽا ۽ پيٽا جي رد عمل ۾ جنم وٺندڙ وسوسن، ويچارن ۽ نااميدين منهنجي لاءِ اُميد پريا گس ۽ چارا جوڙي ڏکڻ کي سڪڻ جي سونهن ۽ سرمايو ثابت ڪيو آهي. منهنجو ماضي منهنجو سرمايو آهي. پوءِ چون اهو ڳئون چاريندي يا ڀڳڙن لپ تي گذر ڪندي گذريو هجي.“ (ڏورين ڏورين مَ لهان، ص 188)

ڊاڪٽر عابده گهانگهرو تاجل بيوس جي پورهيت پچار بابت لکي ٿي ته: ”تاجل بيوس هڪ ترقي پسند شاعر هو. هن هاريءَ ۽ مزدور کي پنهنجي فن ذريعي گهڻو ساراهيو آهي. پورهيت پچار شاهه ۽ ٻين به ڪئي آهي پر تاجل بيوس ان کي هڪ جدا سُر جو موضوع ڏئي هڪ جدت قائم ڪئي آهي. نواڻ سندس شاعريءَ ۾ هڪ ڪنٽريبيوشن آهي. اهڙيءَ طرح سندس شاعريءَ ۾ تخيل ۽ نوان عڪس پڻ موجود آهن.“ (ڪارونجهر، جون 2019ع)

تاجل بيوس جي پنهنجي سماج سان سچائيءَ، سڪ، اُڪند ۽ اُڪير جون ثابتيون سڄي ڪلام ۾ موجود آهن. هُن هر موضوع تي شاعري ڪئي آهي. توڙي جو هُن جي

حياتيءَ جو وڏو حصو شهرن خاص ڪري ڪراچيءَ ۾ گذريو تنهن هوندي به هو پهراڙيءَ سان چمٽيو رهيو. پهراڙين وارو ماحول زرعي سماج وارو ماحول آهي. اتان جا قدر وڌيڪ پنهنجائپ وارا آهن. شهرن ۾ انسان واپاري ذهنيت جو ٿي وڃي ٿو. سندس احساس ۽ جذبا، سوچون ۽ عمل به ڦيرو کائي وڃن ٿا؛ رت جا رشتا به رڳو مفادن وارا ٿي وڃن ٿا پر تاجل بيوس ۾ ڪو به ڦيرو نه آيو. اهو ئي پاڻو، اها ئي پنهنجائپ، اها ئي شناس، اهو ئي رويو اهي ئي قدر ۽ اهي ئي ماڻ ماڻا سندس زندگيءَ جي آخري گهڙيءَ تائين رهيا. هن ۾ ڪا به وڏائي نه هوندي هئي. عام ماڻهن توڙي اديبن، شاعرن ۽ فنڪارن جي پرگهور لهندو ۽ قدر داني ڪندو رهندو هو. سنڌي ادبي سنگت توڙي ٻين تنظيمن جي به مدد ڪندو هو. شاعريءَ ۾ به تاجل بيوس جي شخصيت ۽ ڪردار جا سڀ گڻ موجود آهن. هن شاعريءَ ۾ سنڌ جي زرعي سماج کي تمام گهڻي اوليت ڏني. ڪراچيءَ ۾ رهڻ دوران هتان جي ڳوٺن توڙي شهري آباديءَ ۾ رهندڙ سنڌين سان سلهاڙيل رهيو. شهري ۽ پهراڙيءَ واري سماج کي جوڙڻ لاءِ به ڪوششون ڪيائين. سنڌيءَ سان گڏ اردوءَ ۾ به شاعري ڪيائين. اردو شاعريءَ جا سندس ٻه مجموعا 'اندازِ بيان اور' ۽ 'سرخ گلابون ڪي موسم' شايع ٿي چڪا آهن. نظم سان گڏ نثر ۾ به لکيائين. سندس لکڻين ۾ سنڌي سماج جي ترقيءَ، خوشحاليءَ ۽ سجاڳيءَ آڻڻ لاءِ انيڪ مثال ملن ٿا. ان موضوع تي پورو ڪتاب لکي سگهجي ٿو. مون هتي هن مقالي ۾ تمام ٿورا مثال اوهان آڏو رکي خاص ڪري نوجوانن کي وڌيڪ تحقيق ڪرڻ جي دعوت ڏني آهي. اميد ته هن ڪم کي اڳتي وڌايو ويندو.

مدي ڪتاب:

1. ڏوربان ڏوربان مَ لمان (تاجل بيوس جي نون شعري مجموعن تي ٻڌل ڪتاب)، سنڌي ادبي سنگت ۽ تاجل بيوس اڪيڊمي ڪراچي، 1997ع
2. تاجل بيوس جو رسالو سنڌيڪا اڪيڊمي، ڪراچي، 2006
3. ملير جي مارئي شهيد بينظير ڀٽو جو ڪيڏارو، تاجل بيوس، نئون نياپو اڪيڊمي، سچل ڳوٺ ڪراچي، 2008ع
4. جڏهن پونءِ ٻڻي، تاجل بيوس، انڊس ويلي ڪلچر ايسوسيئيشن ڪراچي ۽ سنگم پبليڪيشن، 1982ع.

ڪارونجهر [تحقيقي جرنل] جون 2020ع

5. يوتيوب تي رڪيل محمد يوسف ۽ انور حسين وسطڙي جي آوازن ۾ تاجل بيوس جا ڳايل ڪلام ۽ سنڌ سلامت ويب سائيٽ تان اُتاريل ڪلام
6. سنڌوءَ جا گيت، ڊاڪٽر ڪمال ڄامڙو، ثقافت کاتو، سنڌ، 2008ع
7. ڀٽائي ۽ ڀونءِ، ڊاڪٽر ڪمال ڄامڙو، سُرهاڻ ويلفيئر سوسائٽي سنڌ، 2019ع
8. ڊاڪٽر عابده گهانگهرو مقالو: تاجل بيوس جي شاعريءَ ۾ پورهيت پڄار، تحقيقي جرنل ڪارونجهر، سنڌي شعبو، وفاقي اُردو يونيورسٽي ڪراچي، جون 2019ع